

ບົດທີ 37

ຈົດໝາຍຂອງສາຍບົວ



ຫັດອ່ານ



ປາກເຊ, ວັນທີ 20 ສິງຫາ 2008

ອ້າຍຄຳສີ ທີ່ຮັກແພງ ແລະ ນັບຖື

ກ່ອນອື່ນໝົດ ນ້ອງຫວັງວ່າ ອ້າຍຄົງສະບາຍດີ ພ້ອມທັງວຽກງານຂອງອ້າຍ ກໍເດີນແມ່ນແລ່ນສະດວກຕາມເດີມ.

ນັບແຕ່ອ້າຍໄດ້ຈາກພວກນ້ອງ ແລະ ພໍ່ແມ່ໄປ, ພວກນ້ອງມີຄວາມຄິດຮອດຄິດເຖິງອ້າຍ ເປັນຢ່າງຍິ່ງ ແຕ່ດ້ວຍຄວາມມຸ່ງມາດປາຖະໜາຂອງອ້າຍ ທີ່ຢາກໄປປະຕິບັດວຽກງານເພື່ອຊາດຂອງເຮົາ, ພວກນ້ອງຍິນດີນຳອ້າຍສະເໝີ. ອ້າຍຄຳສີ ປີນີ້ຢູ່ບ້ານເຮົາຟ້າຝົນກໍຕົກສະໝໍ່າສະເໝີ ເຊິ່ງເປັນເງື່ອນໄຂໃຫ້ໄດ້ເຮັດນາຢ່າງເຕັມເມັດເຕັມໜ່ວຍ. ພໍ່ແມ່ເຮົາໄດ້ພາກັນຕົກກ້າ ແລະ ດຳນາສຳເລັດແລ້ວ ເພາະເພິ່ນໄດ້ວານພີ່ນ້ອງບ້ານໃກ້ເຮືອນຄຽງມາຊ່ວຍ. ເອີ ອ້າຍຄຳສີ, ເອື້ອຍແພງ ທີ່ເປັນໝູ່ຮັກຂອງອ້າຍນັ້ນກໍໄດ້ມາຊ່ວຍຄືກັນ ລາວຍັງຈົ່ມຄິດເຖິງອ້າຍຢູ່ໄດ້, ຖ້າອ້າຍມີເວລາໃຫ້ຂຽນຈົດໝາຍມາຫຼິ້ນນຳລາວແດ່. ອ້າຍຄຳສີ ເມື່ອໃດອ້າຍຫາກມີເວລາ

ໃຫ້ອ້າຍລາຟັກເມືອງຢາມບ້ານແດ່ ໂດຍສະເພາະໃນລະຫວ່າງເດືອນສິບສອງທີ່ຈະມາເຖິງນີ້ ຢູ່ບ້ານເຮົາເພິ່ນຈະໄດ້ຈັດງານສະເຫຼີມສະຫຼອງ ໂຮງຮຽນຫຼັງໃໝ່ ແລະ ເປີດງານຕະຫຼາດນັດ ກ່ຽວກັບເຄື່ອງຈັກສານ ແລະ ຫັດຖະກຳຂອງທ້ອງຖິ່ນເຮົາ ເຊິ່ງພໍດີທີ່ອ້າຍຈະໄດ້ກິນເຂົ້າໃໝ່ນາ ເຮົາຮ່ວມກັບພວກນ້ອງ ແລະ ເອື້ອຍແພງ. ປີນີ້ນ້ອງຈະໄດ້ຮຽນຢູ່ຫ້ອງ ປ.5 ກ່ອນຈະເຂົ້າ ໂຮງຮຽນພໍ່ແມ່ໄດ້ຊື່ເຄື່ອງນຸ່ງໃໝ່ ໃຫ້ນ້ອງພ້ອມດ້ວຍອຸປະກອນການຮຽນຄົບຊຸດ. ນ້ອງເອງ ຂໍສັນຍາຕໍ່ອ້າຍວ່າຈະພະຍາຍາມຮຳຮຽນໃຫ້ສຸດຄວາມສາມາດ ແລະ ຈະບຸກບືນໃຫ້ໄດ້ເປັນ ນັກຮຽນເກັ່ງ. ດັ່ງນັ້ນຈຶ່ງຂໍໃຫ້ອ້າຍເຊື່ອໝັ້ນໃນຄວາມພະຍາຍາມຂອງນ້ອງ.

ທ້າຍສຸດນີ້ ນ້ອງຂໍອວຍພອນໃຫ້ອ້າຍ ຈົ່ງປະສົບແຕ່ຄວາມສຸກກາຍສະບາຍໃຈ.

ດ້ວຍຄວາມຮັກແພງ ແລະ ນັບຖື

ຈາກ ນ້ອງສາຍບົວ

ຄໍາຖາມ

1. ສາຍບົວຂຽນຈົດໝາຍເຖິງໃຜ?
2. ສາຍບົວຂຽນຈົດໝາຍເລົ່າກ່ຽວກັບຫຍັງແດ່?

ຫັດແຕ່ງ

ຈົດໝາຍ

ການຂຽນຈົດໝາຍປະກອບດ້ວຍພາກທີ່ສໍາຄັນດັ່ງນີ້:

1. ຕອນຕົ້ນຂອງຈົດໝາຍ.
2. ເນື້ອໃນຂອງຈົດໝາຍ.
3. ຕອນທ້າຍຂອງຈົດໝາຍ.

ສ.ວ.ສ
ສະຫງວນລິຂະສິດ

ໂຄງຮ່າງການຂຽນຈົດໝາຍ

1. ຕອນຕົ້ນຂອງຈົດໝາຍ.

- ທີ່ຢູ່, ວັນທີ ເດືອນ ປີ ຂອງຜູ້ຂຽນ.
- ຄຳຂຶ້ນຕົ້ນ ຕ້ອງຂຽນເປັນຄຳສຸພາບ ແລະ ເໝາະສົມກັບຜູ້ຮັບ.

2. ເນື້ອໃນຂອງຈົດໝາຍ.

- ສາເຫດຂອງການຂຽນຈົດໝາຍ.
- ຖາມຂ່າວຄາວຜູ້ຮັບຈົດໝາຍ.
- ເລົ່າຂ່າວຄາວໃຫ້ຜູ້ຮັບຈົດໝາຍຮູ້.
- ສະແດງຄວາມຜູກພັນລະຫວ່າງກັນ ແລະ ກັນ.

3. ຕອນທ້າຍຂອງຈົດໝາຍ.

- ກ່າວອວຍພອນໃຫ້ຜູ້ຮັບ.
- ສະແດງຄວາມນັບຖືເໝາະສົມກັບຜູ້ຮັບ: ພໍ່ແມ່ ໃຊ້ຄຳວ່າ ດ້ວຍຄວາມເຄົາລົບນັບຖືຢ່າງສູງ, ນ້ອງ ແລະ ໝູ່ເພື່ອນ ໃຊ້ຄຳວ່າ ດ້ວຍຄວາມຮັກແພງ...
- ຊື່ ແລະ ລາຍເຊັນຂອງຜູ້ຂຽນ.



ຂຽນຫວາຍ

ຈົ່ງຂຽນຫວາຍເລີ່ມແຕ່ ອ້າຍໄດ້ຈາກພວກນ້ອງ ... ຄວາມພະຍາຍາມຂອງນ້ອງ.

ຄຳຖາມ

1. ຄຳສີ ມີຄວາມມຸ່ງມາດປາຖະໜາຢາກເຮັດຫຍັງ?
2. ເປັນຫຍັງນ້ອງຂອງລາວຈຶ່ງຢາກໃຫ້ອ້າຍຄຳສີເມື່ອຢາມບ້ານ?
 - 1) ຈົ່ງເອົາເນື້ອໃນ ຈ.ມ ຂອງສາຍບົວຂຽນໃສ່ໂຄງຮ່າງຂອງການຂຽນຈົດໝາຍໃນແຕ່ລະຕອນໃສ່ປື້ມຂຽນຂອງຕົນ.

ສ.ວ.ສ
ສະຫງວນລິຂະສິດ